



ပြည်ထောင်စုသမ္မတမြန်မာနိုင်ငံတော်အစိုးရ
စီမံကိန်းနှင့်ဘဏ္ဍာရေးဝန်ကြီးဌာန
ငွေချေးသက်သေခံလက်မှတ်လုပ်ငန်းကြီးကြပ်ရေးကော်မရှင်
အမိန့်ကြော်ငြာစာအမှတ် ၁ /၂၀၂၃
၁၃၈၅ခုနှစ်၊ ပထမဝါဆိုလဆန်း ၁၁ ရက်
(၂၀၂၃ ခုနှစ်၊ ဇွန်လ ၂၈ ရက်)

ငွေချေးသက်သေခံလက်မှတ်လုပ်ငန်းကြီးကြပ်ရေးကော်မရှင်သည် ငွေချေးသက်သေခံလက်မှတ်များလဲလှယ်ရောင်းဝယ်ရေး ဥပဒေပုဒ်မ ၇၁ ပုဒ်မခွဲ(ခ) အရ အပ်နှင်းထားသည့် လုပ်ပိုင်ခွင့်ကို ကျင့်သုံး၍ အောက်ပါလုပ်ထုံးလုပ်နည်းများကို ထုတ်ပြန်လိုက်သည်။

အခန်း (၁)

အမည်နှင့်အဓိပ္ပာယ်ဖော်ပြချက်

၁။ ဤလုပ်ထုံးလုပ်နည်းများကို ရန်ကုန်စတော့အိတ်ချိန်း၏ စာရင်းဝင်အကြိုဈေးကွက်(Pre-Listing Board - PLB) တွင် မှတ်ပုံတင်မည့်ကုမ္ပဏီများအတွက် မှတ်ပုံတင်ခြင်းဆိုင်ရာ လုပ်ထုံးလုပ်နည်းများဟု ခေါ်တွင်စေရမည်။

၂။ ဤလုပ်ထုံးလုပ်နည်းများတွင်ပါရှိသော စကားရပ်များသည် ငွေချေးသက်သေခံလက်မှတ်များ လဲလှယ်ရောင်းဝယ်ရေးဥပဒေနှင့် နည်းဥပဒေများတွင်ပါရှိသည့်အတိုင်း အဓိပ္ပာယ်သက်ရောက်စေရမည်။ ထို့ပြင် အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-

- (က) စာရင်းဝင်အကြိုဈေးကွက် (Pre-Listing Board - PLB) ဆိုသည်မှာ ကော်မရှင်၏ ၁-၂-၂၀၂၂ ရက်စွဲပါ အမိန့်ကြော်ငြာစာအမှတ် ၁/၂၀၂၂ အရ တည်ထောင်သည့် ရန်ကုန် စတော့အိတ်ချိန်းရှိ ဒုတိယဈေးကွက် (Second Board)ကို ဆိုသည်။
- (ခ) အိတ်ချိန်းဆိုသည်မှာ ရန်ကုန်စတော့အိတ်ချိန်းကို ဆိုသည်။
- (ဂ) မှတ်ပုံတင်အကြံပေးဆိုသည်မှာ စာရင်းဝင်အကြိုဈေးကွက်(Pre-Listing Board-PLB) တွင် ကုမ္ပဏီများမှတ်ပုံတင်ရန် အကြံပေးအဖြစ် ဆောင်ရွက်ခွင့်ရရှိထားသော အဖွဲ့အစည်းကို ဆိုသည်။

အခန်း (၂)

မှတ်ပုံတင်ရန် လျှောက်ထားခြင်း

၃။ ကော်မရှင်၏ ၁-၂-၂၀၂၂ ရက်စွဲပါ အမိန့်ကြော်ငြာစာအမှတ် ၁/၂၀၂၂ အပိုဒ် ၄ ပါ ကုမ္ပဏီသည် မှတ်ပုံတင်ရန်အိတ်ချိန်းသို့ လျှောက်ထားနိုင်သည်။

၄။ အပိုဒ် ၃ အရ မှတ်ပုံတင်ရန်လျှောက်ထားသည့်ကုမ္ပဏီသည် အောက်ပါတို့ကို အိပ်ချိန်းသို့ တင်ပြရမည်-

- (က) မှတ်ပုံတင်ရန်လျှောက်လွှာ၊
- (ခ) မှတ်ပုံတင်ခြင်းမပြုမီ အနီးဆုံးဘဏ္ဍာနှစ်၏ နှစ်ပတ်လည်အစီရင်ခံစာ (နှစ်ပတ်လည် အစီရင်ခံစာကိုမတင်ပြနိုင်လျှင် လုပ်ငန်းအကြောင်းအနှစ်ချုပ်ပါဝင်သည့်စာရွက်စာတမ်း၊ မှတ်ပုံတင်ခြင်းမပြုမီ အနီးဆုံးဘဏ္ဍာနှစ်၏ ဘဏ္ဍာရေးရှင်းတမ်းများနှင့် စာရင်းစစ် အစီရင်ခံစာတို့ကို တင်ပြရမည်)၊
- (ဂ) အများပြည်သူသို့ရောင်းချရန်ကမ်းလှမ်းခြင်းရှိပါက ကုမ္ပဏီ၏အလားအလာညွှန်းတမ်း၊
- (ဃ) မှတ်ပုံတင်အကြံပေး၏ထောက်ခံချက်နှင့် သတ်မှတ်ထားသည့် ဈေးကွက်တန်ဖိုး အကဲဖြတ်အစီရင်ခံစာ၊
- (င) အခြားလိုအပ်သည့် စာရွက်စာတမ်းများ။

၅။ အပိုဒ် ၃ အရ မှတ်ပုံတင်ရန် လျှောက်ထားသည့်ကုမ္ပဏီသည်-

- (က) မှတ်ပုံတင်သည့်နေ့တွင် အစုရှယ်ယာရှင်(၁၀၀)ဦး နှင့်အထက်ရှိရမည်။
- (ခ) မြန်မာနိုင်ငံဘဏ္ဍာရေးအစီရင်ခံခြင်းဆိုင်ရာစံသတ်မှတ်ချက်များ သို့မဟုတ် နိုင်ငံတကာ ဘဏ္ဍာရေးအစီရင်ခံခြင်းဆိုင်ရာ စံသတ်မှတ်ချက်များကို လက်ခံကျင့်သုံးရမည်။
- (ဂ) မြန်မာနိုင်ငံလက်မှတ်ရပြည်သူ့စာရင်းကိုင်ထံမှ စာရင်းစစ်ဆေးထားသည့် အတည်ပြု လက်မှတ်ရှိရမည်။
- (ဃ) တည်ဆဲဥပဒေများ ၊ နည်းဥပဒေများနှင့် စည်းမျဉ်းများအရ အခွန်တာဝန်ကျေပွန်စေရန် လုံလောက်သော အစီအမံများဆောင်ရွက်ပြီးဖြစ်ရမည်။
- (င) တည်ဆဲဥပဒေတစ်ရပ်ရပ်အရ ငွေချေးသက်သေခံလက်မှတ်များ လွှဲပြောင်းခြင်းကို တားမြစ်ကန့်သတ်ထားသည့် ကိစ္စရပ်များမှအပ ငွေချေးသက်သေခံလက်မှတ်များ လွှဲပြောင်းခြင်းအပေါ် တားမြစ်ကန့်သတ်ချက်များမရှိစေရန် ဆောင်ရွက်ရမည်။
- (စ) ကော်မရှင်၏ ၁-၂-၂၀၂၂ ရက်စွဲပါ အမိန့်ကြော်ငြာစာအမှတ် ၁/၂၀၂၂ အပိုဒ် ၈ အရ ငွေချေးသက်သေခံလက်မှတ်များကို အီလက်ထရောနစ်နည်းဖြင့် မှတ်တမ်းတင် ထိန်းသိမ်းရမည်။
- (ဆ) ငွေကြေးခဝါချမှု တိုက်ဖျက်ရေးဥပဒေ၊ အကြမ်းဖက်မှုတိုက်ဖျက်ရေးဥပဒေ၊ အခြား တည်ဆဲဥပဒေများနှင့် ယင်းဥပဒေများအရထုတ်ပြန်သည့် နည်းဥပဒေများ၊ စည်းမျဉ်း၊ အမိန့်ကြော်ငြာစာနှင့် ညွှန်ကြားချက်များကို လိုက်နာဆောင်ရွက်မည်ဖြစ်ကြောင်း ဝန်ခံကတိပြုရမည်။

၆။ အိပ်ချိန်းသည် အပိုဒ် ၃ အရ မှတ်ပုံတင်ရန် လျှောက်ထားသည့်ကုမ္ပဏီကို အပိုဒ် ၄ ပါ စာရွက်စာတမ်းများပြည့်စုံပါက အိပ်ချိန်းမှသတ်မှတ်သည့် “မှတ်ပုံတင်ခြင်းဆိုင်ရာသဘောတူညီချက်” အတိုင်းဆောင်ရွက်စေပြီး အပိုဒ် ၅ ပါ အချက်အလက်များနှင့်ညီညွတ်လျှင် ကော်မရှင်၏ အတည်ပြုချက်ဖြင့် စာရင်းဝင်အကြံဉာဏ်ကွက် (Pre-Listing Board - PLB) တွင် မှတ်ပုံတင်ရန်ခွင့်ပြုရမည်။

အခန်း(၃)

မှတ်ပုံတင်အကြံပေး လျှောက်ထားခြင်း

၇။ ကော်မရှင်၏ ၁-၂-၂၀၂၂ ရက်စွဲပါ အမိန့်ကြော်ငြာစာအမှတ် ၁/၂၀၂၂ အပိုဒ် ၅ အပိုဒ်ခွဲ (က) တွင် ပါရှိသည့် ကုမ္ပဏီများအနက် ငွေချေးသက်သေခံလက်မှတ်ကုမ္ပဏီမှအပ ကျန်ကုမ္ပဏီတစ်ခုခုသည် မှတ်ပုံတင်အကြံပေးအဖြစ်ဆောင်ရွက်လိုလျှင် အိပ်ချိန်းသို့ လျှောက်ထားနိုင်သည်။

၈။ အပိုဒ် ၇ အရ လျှောက်ထားရာတွင် အောက်ဖော်ပြပါ စာရွက်စာတမ်းများ တင်ပြရမည်-

- (က) မှတ်ပုံတင်အကြံပေးလျှောက်လွှာ၊
- (ခ) ဥပဒေအကျိုးဆောင် သို့မဟုတ် လက်မှတ်ရပြည်သူ့စာရင်းကိုင် သို့မဟုတ် ဘဏ္ဍာရေး အတိုင်ပင်ခံအဖြစ်အရည်အချင်းပြည့်မီကြောင်း သက်ဆိုင်ရာအဖွဲ့အစည်း၏ အသိအမှတ် ပြုသည့်လက်မှတ်၊
- (ဂ) ကုမ္ပဏီ၏ ဖွဲ့စည်းပုံအခြေခံစည်းမျဉ်း၊
- (ဃ) လုပ်ငန်းအစီရင်ခံစာ သို့မဟုတ် အလားတူစာရွက်စာတမ်းများ၊ ၎င်းနှင့်တွဲ၍ တင်ပြသော ဘဏ္ဍာရေးရှင်းတမ်းနှင့် စာရင်းစစ်အစီရင်ခံစာ၊
- (င) အိပ်ချိန်းမှ လိုအပ်သည်ဟု ယူဆသော အခြားစာရွက်စာတမ်းများ။

အခန်း (၄)

မှတ်ပုံတင်အကြံပေးအဖြစ်အတည်ပြုခြင်း

၉။ အပိုဒ် ၇ အရ မှတ်ပုံတင်အကြံပေးအဖြစ် လျှောက်ထားရာတွင် အပိုဒ် ၈ ပါ အချက်အလက်များနှင့်ပြည့်စုံပြီး အောက်ပါအချက်များနှင့် ကိုက်ညီကြောင်းတွေ့ရှိလျှင် အိပ်ချိန်းသည် မိမိ၏ သဘောထားမှတ်ချက်နှင့်အတူ ကော်မရှင်သို့တင်ပြရမည် -

- (က) အရင်းအနှီးဈေးကွက်နှင့်သက်ဆိုင်သော အတွေ့အကြုံနှင့် ဗဟုသုတရှိရမည်။
- (ခ) အကြံပေးဝန်ဆောင်မှုရယူသော ကုမ္ပဏီ၏ရှယ်ယာကို ၁၀ ရာခိုင်နှုန်းနှင့်အထက် ကျော်၍ ကိုင်ဆောင်ထားခြင်းမရှိရ။
- (ဂ) စာရင်းဝင်အကြံဉာဏ်ကွက် (Pre-Listing Board - PLB) တွင် မှတ်ပုံတင်ခွင့်ပြုရန် လျှောက်ထားသည့် ကုမ္ပဏီနှင့်ဆက်နွှယ်သည့်အဖွဲ့အစည်း မဖြစ်စေရ။

(ဃ) အိပ်ချိန်းမှအခါအားလျော်စွာသတ်မှတ်သည့် အချက်များနှင့်ကိုက်ညီရမည်။

၁၀။ အပိုဒ် ၉ အရ တင်ပြချက်အပေါ်ကော်မရှင်က ခွင့်ပြုပါက အိပ်ချိန်းသည် အဆိုပါကုမ္ပဏီကို မှတ်ပုံတင်အကြံပေးအဖြစ်ခန့်အပ်ရမည်။

၁၁။ အိပ်ချိန်းသည် အရည်အချင်းပြည့်မီသော မှတ်ပုံတင်အကြံပေးစာရင်းကို ထုတ်ပြန်ပေးရမည်။

၁၂။ မှတ်ပုံတင်အကြံပေးအဖြစ်ဆောင်ရွက်ရာတွင် မှတ်ပုံတင်အကြံပေးသည် အပိုဒ် ၉ ပါ သတ်မှတ်ချက်များနှင့်အညီ ကျင့်သုံးဆောင်ရွက်ရမည်။

၁၃။ မှတ်ပုံတင်အကြံပေးသည် အပိုဒ် ၉ ပါ သတ်မှတ်ချက်များနှင့် ကိုက်ညီမှုမရှိဟု အိပ်ချိန်းမှ တွေ့ရှိပါက မှတ်ပုံတင်အကြံပေးကိုသတိပေးခြင်း သို့မဟုတ် မှတ်ပုံတင်အကြံပေးအဖြစ် ဆောင်ရွက်ခွင့်ကို ယာယီရုပ်ဆိုင်းခြင်း သို့မဟုတ် ပြန်လည်ရုပ်သိမ်းခြင်းကို ကော်မရှင်၏ စိစစ်အတည်ပြုချက်ဖြင့် ဆောင်ရွက်ရမည်။

အခန်း (၅)

မှတ်ပုံတင်အကြံပေး၏ တာဝန်ဝတ္တရားများ

၁၄။ မှတ်ပုံတင်အကြံပေးသည် စာရင်းဝင်အကြံပေးကွက် (Pre-Listing Board - PLB) တွင် မှတ်ပုံတင်ရာတွင်အောက်ပါအတိုင်းဆောင်ရွက်ရမည်-

- (က) မှတ်ပုံတင်လျှောက်ထားခြင်းနှင့်သက်ဆိုင်သည့် အကြံပေးခြင်း၊
- (ခ) မှတ်ပုံတင်လျှောက်ထားရာတွင် အိပ်ချိန်းမှ သတ်မှတ်ထားသောထောက်ခံချက်နှင့် ဈေးကွက်တန်ဖိုးအကဲဖြတ်မှုများကိုပြင်ဆင်ပေးခြင်းနှင့် လိုအပ်ချက်များကို အတည်ပြုပေးခြင်း၊
- (ဂ) မှတ်ပုံတင်ပြီးနောက် ကော်ပိုရိတ်သတင်းအချက်အလက်များ ဖွင့်ဟကြေညာရာတွင် အကြံပေးခြင်း၊
- (ဃ) အပိုဒ် ၅ တွင် ဖော်ပြထားသည့် မှတ်ပုံတင်ခြင်းအတွက် လိုအပ်ချက်များနှင့်စပ်လျဉ်း၍ အိပ်ချိန်းမှလက်ခံနိုင်သည်အထိဖြောင့်မတ်မှန်ကန်စွာရှင်းလင်းဆောင်ရွက်ခြင်း။

အခန်း(၆)

ငွေချေးသက်သေခံလက်မှတ်များ ရောင်းဝယ်မှုကို ကန့်သတ်ထားသည့်ကာလ

၁၅။ မှတ်ပုံတင်ရန်လျှောက်ထားသည့်ကုမ္ပဏီသည် မှတ်ပုံတင်လျှောက်ထားသည့် နေ့ရက်မတိုင်မီ လွန်ခဲ့သည့်ခြောက်လက ငွေချေးသက်သေခံလက်မှတ်များကို ခွဲဝေမှု သို့မဟုတ် ရောင်းချမှု ပြုခဲ့လျှင် မှတ်ပုံတင်သည့်နေ့ရက်မှစ၍ သုံးလအထိ အဆိုပါငွေချေးသက်သေခံလက်မှတ်ရောင်းချမှုကို ကန့်သတ်

ထားမည်ဟု ငွေချေးသက်သေခံလက်မှတ်များကိုခွဲဝေချထားခြင်းခံရသူ သို့မဟုတ် ဝယ်ယူသူထံမှ စာဖြင့် ရေးသားအတည်ပြုချက်ရယူထားရမည်။

အခန်း (၇)

**ငွေချေးသက်သေခံလက်မှတ်အသစ်များကို ထပ်တိုးမှတ်ပုံတင်ခြင်းအတွက်
လျှောက်ထားခြင်း**

၁၆။ မှတ်ပုံတင်ထားသည့်ကုမ္ပဏီသည် ယင်း၏ ငွေချေးသက်သေခံလက်မှတ်များကဲ့သို့ အမျိုးအစားတူ ငွေချေးသက်သေခံလက်မှတ်အသစ်များ ထပ်မံထုတ်ဝေသည့်အခါ ယင်းသို့ထုတ်ဝေခြင်းမပြုမီ ယင်းငွေချေးသက်သေခံလက်မှတ်အသစ်များကို မှတ်ပုံတင်ရန် “ငွေချေးသက်သေခံလက်မှတ်အသစ်များ မှတ်ပုံတင်ရန်လျှောက်လွှာ” ဖြင့် အိပ်ချိန်းသို့ လျှောက်ထားရမည်။

၁၇။ အိပ်ချိန်းသည် သတ်မှတ်ချက်များနှင့်ညီညွတ်လျှင် ငွေချေးသက်သေခံလက်မှတ်အသစ်များ မှတ်ပုံတင်ခြင်းကိုခွင့်ပြုရမည်။

၁၈။ မှတ်ပုံတင်ထားသည့်ကုမ္ပဏီတစ်ခုသည် ယင်း၏ငွေချေးသက်သေခံလက်မှတ်များကဲ့သို့ အမျိုးအစားတူ ငွေချေးသက်သေခံလက်မှတ်အသစ်များကို ထုတ်ဝေရာတွင် ကော်မရှင်၏ ၇-၈-၂၀၁၅ ရက်စွဲပါ အမိန့်ကြော်ငြာစာ ၁/၂၀၁၅၊ ၁၄-၉-၂၀၁၅ ရက်စွဲပါအမိန့်ကြော်ငြာစာအမှတ်၂/၂၀၁၅၊ ၇-၄-၂၀၁၆ ရက်စွဲပါ ညွှန်ကြားချက် ၅/၂၀၁၆၊ ၁၅-၅-၂၀၂၀ ရက်စွဲပါ အမိန့်ကြော်ငြာစာ ၁/၂၀၂၀ တို့နှင့်အညီ ဆောင်ရွက်ရမည်။

အခန်း(၈)

ကော်ပိုရိတ်သတင်းအချက်အလက်များကို ထုတ်ဖော်ကြေညာခြင်း

၁၉။ မှတ်ပုံတင်ထားသည့်ကုမ္ပဏီသည် ကော်မရှင်၏ ၁၉-၂-၂၀၁၆ ရက်စွဲပါ အမိန့်ကြော်ငြာစာအမှတ် ၁/၂၀၁၆ ပါ ပြဋ္ဌာန်းချက်များနှင့်အညီ ကော်ပိုရိတ်သတင်းအချက်အလက်များကို ထုတ်ဖော်ကြေညာရမည်။

၂၀။ အပိုဒ် ၁၉ အရ ကော်ပိုရိတ်သတင်းအချက်အလက်များထုတ်ဖော်ကြေညာရာတွင် အောက်ဖော်ပြပါအချက်များကို ဂရုပြု၍ဆောင်ရွက်ရမည်-

- (က) အချက်အလက်များမှန်ကန်စွာဖော်ပြရန်၊
- (ခ) ရင်းနှီးမြှုပ်နှံသူက ငွေချေးသက်သေခံလက်မှတ်ကို ရောင်းရန် သို့မဟုတ် ဝယ်ရန် အဆုံးအဖြတ်ပြုရာတွင် အထောက်အကူပြုသည့် အရေးကြီးသောအချက်အလက်များကို ပြည့်စုံစွာဖော်ပြရန်၊
- (ဂ) အဓိပ္ပာယ်မှန်ကန်စွာဖော်ပြရန်။

၂၁။ မှတ်ပုံတင်ထားသည့်ကုမ္ပဏီသည်-

- (က) ကော်ပိုရိတ်သတင်းအချက်အလက်ထုတ်ပြန်ကြေညာခြင်းကို အိပ်ချိန်း၏ အင်တာနက်စာမျက်နှာတွင်ဖော်ပြရန် အိပ်ချိန်းသို့ အီလက်ထရောနစ်ဖိုင်ဖြင့် ပေးပို့ရမည်။
- (ခ) အပိုဒ်ခွဲ (က) ပါ ထုတ်ပြန်ကြေညာခြင်းကို ကုမ္ပဏီ၏ ကိုယ်ပိုင်အင်တာနက်စာမျက်နှာတွင်လည်း ဖော်ပြရမည်။

၂၂။ မှတ်ပုံတင်ထားသည့်ကုမ္ပဏီသည် အိပ်ချိန်း၏ အင်တာနက်စာမျက်နှာအား အသုံးပြု၍မရသည့်အခါ ကော်ပိုရိတ်သတင်းအချက်အလက်များထုတ်ပြန်ကြေညာခြင်းကို အများပြည်သူသိရှိစေရန် ကုမ္ပဏီ၏ ကြော်ငြာသင်ပုန်း၊ ကိုယ်ပိုင်အင်တာနက်စာမျက်နှာ၊ သတင်းစာ သို့မဟုတ် ဂျာနယ်တွင် ဖော်ပြရမည်။

၂၃။ ထုတ်ပြန်ကြေညာထားသည့် သတင်းအချက်အလက်အသေးစိတ်ကို ပြင်ဆင်ရန် သို့မဟုတ် ပြန်လည်စိစစ်ရန် လိုအပ်သည့်အခါ မှတ်ပုံတင်ထားသည့်ကုမ္ပဏီသည် ပြင်ဆင်ချက် သို့မဟုတ် ပြန်လည် စိစစ်ချက်ကို ချက်ချင်းထုတ်ပြန်ကြေညာရမည်။

အခန်း(၉)

သတင်းအချက်အလက်များ ကိုင်တွယ်ဖြေရှင်းရန် တာဝန်ခံပုဂ္ဂိုလ် ရွေးချယ်သတ်မှတ်ခြင်း

၂၄။ မှတ်ပုံတင်ထားသည့်ကုမ္ပဏီသည်-

- (က) ကော်ပိုရိတ် သတင်းအချက်အလက်များ ထုတ်ပြန်ကြေညာရာတွင် အိပ်ချိန်းနှင့် ဆက်သွယ်ဆောင်ရွက်ရန်နှင့် ကော်ပိုရိတ် သတင်းအချက်အလက်များ ကိုင်တွယ်ဖြေရှင်းရန် ဒါရိုက်တာအဖွဲ့ဝင်များထဲမှတစ်ဦး သို့မဟုတ် ဒါရိုက်တာအဖွဲ့က တာဝန်ပေးအပ်သည့်ပုဂ္ဂိုလ်တစ်ဦးကို ရွေးချယ်သတ်မှတ်ပြီး အဆိုပါပုဂ္ဂိုလ်၏ အမည်၊ ရာထူး၊ ဆက်သွယ်ရန်လိပ်စာနှင့်အချက်အလက်တို့ကို အိပ်ချိန်းသို့ပေးပို့ရမည်။
- (ခ) အပိုဒ်ခွဲ(က) ပါ အကြောင်းအရာများကို ပြောင်းလဲလိုသည့်အခါ အိပ်ချိန်းသို့ အသိပေးအကြောင်းကြားရမည်။

အခန်း (၁၀)

စာရွက်စာတမ်းများတင်ပြခြင်း

၂၅။ မှတ်ပုံတင်ထားသည့်ကုမ္ပဏီသည်အများပြည်သူမှကြည့်ရှုလေ့လာနိုင်ရန် အိပ်ချိန်းသို့ အောက်ဖော်ပြပါ စာရွက်စာတမ်းများတင်ပြရမည်-

- (က) တည်ဆဲဥပဒေများ၊ နည်းဥပဒေများ၊ အမိန့်ကြော်ငြာစာများနှင့်အညီ ထုတ်ပြန်ကြေညာရန် လိုအပ်သည့်စာရွက်စာတမ်းများ၊

(ခ) အစုရှယ်ယာရှင်များသို့ ပေးပို့သည့်စာရွက်စာတမ်းများ၊

(ဂ) အိပ်ချိန်းမှ လိုအပ်သည်ဟုယူဆသော စာရွက်စာတမ်းများ။

၂၆။ မှတ်ပုံတင်ထားသည့်ကုမ္ပဏီသည် အပိုဒ် ၂၅ ပါ စာရွက်စာတမ်းများကို အများပြည်သူမှ ကြည့်ရှုလေ့လာနိုင်ရန် အိပ်ချိန်း၏အင်တာနက်စာမျက်နှာတွင် တင်ပြခြင်းအား သဘောတူရမည်။

အခန်း(၁၁)

သတိပေးချက်ထုတ်ပြန်ခံရသော ငွေချေးသက်သေခံလက်မှတ် အဖြစ်သတ်မှတ်ခြင်းနှင့် သတ်မှတ်ခြင်းမှပယ်ဖျက်ခြင်း

၂၇။ မှတ်ပုံတင်ထားသည့်ကုမ္ပဏီက အပိုဒ် ၃၈ ပါ အချက်ကို လိုက်နာဆောင်ရွက်ခြင်းမရှိလျှင် မှတ်ပုံတင်ထားသည့်ကုမ္ပဏီကို ရင်းနှီးမြှုပ်နှံသူများမှသတိပြုနိုင်ရန် အိပ်ချိန်းသည် မှတ်ပုံတင်ထားသည့်ကုမ္ပဏီ၏ ငွေချေးသက်သေခံလက်မှတ်ကိုသတိပေးချက်ထုတ်ပြန်ခံရသော ငွေချေးသက်သေခံလက်မှတ်အဖြစ် သတ်မှတ်ရမည်။ ယင်းသို့သတ်မှတ်ပါက သတ်မှတ်ရသည့် အကြောင်းရင်းကို ထုတ်ပြန်ကြေညာရမည်။

၂၈။ မှတ်ပုံတင်ထားသည့်ကုမ္ပဏီက အပိုဒ် ၃၈ ပါ အတိုင်း ပြည့်စုံစွာလိုက်နာပြီးဖြစ်လျှင် အိပ်ချိန်းသည် သတိပေးချက်ထုတ်ပြန်ခံရသော ငွေချေးသက်သေခံလက်မှတ်အဖြစ် သတ်မှတ်ခြင်းမှ ပယ်ဖျက်နိုင်သည်။ အိပ်ချိန်းသည် ယင်းကဲ့သို့ပယ်ဖျက်ခြင်းနှင့် ပယ်ဖျက်ရသည့်အကြောင်းအရင်းကို ထုတ်ပြန်ကြေညာရမည်။

အခန်း(၁၂)

အရောင်းအဝယ်ရပ်ဆိုင်းခြင်းနှင့် အရောင်းအဝယ်ရပ်ဆိုင်းခြင်းကို ပယ်ဖျက်ခြင်း

၂၉။ အိပ်ချိန်းသည် မှတ်ပုံတင်ထားသည့်ကုမ္ပဏီ၏ငွေချေးသက်သေခံလက်မှတ်များကို မရိုးမဖြောင့်သောသဘောဖြင့် အရောင်းအဝယ်ပြုလုပ်ကြောင်းကိုတွေ့ရှိပါက ယင်း၏ငွေချေးသက်သေခံလက်မှတ်ရောင်းဝယ်မှုကို ရပ်ဆိုင်းရမည်။

၃၀။ အိပ်ချိန်းသည် အပိုဒ် ၂၉ အရ ရပ်ဆိုင်းမည့်အချိန်ကာလကို ကိစ္စရပ်အပေါ်အခြေခံ၍ သတ်မှတ်ရမည်။

၃၁။ အိပ်ချိန်းသည် မှတ်ပုံတင်ထားသည့်ကုမ္ပဏီ၏ ငွေချေးသက်သေခံလက်မှတ်ကို အရောင်းအဝယ်ရပ်ဆိုင်းခြင်း သို့မဟုတ် အပိုဒ် ၃၀ အရ သတ်မှတ်သည့်ကာလစေ့ရောက်၍ အရောင်းအဝယ်ရပ်ဆိုင်းခြင်းကို ပယ်ဖျက်ခြင်းပြုလုပ်သည့်အခါ ယင်းမှတ်ပုံတင်ထားသည့်ကုမ္ပဏီထံ အကြောင်းကြားရမည်။

အခန်း (၁၃)

မှတ်ပုံတင်ခြင်းမှ ပယ်ဖျက်ခြင်း

၃၂။ မှတ်ပုံတင်ထားသည့် ကုမ္ပဏီတစ်ခုခုသည် အောက်ဖော်ပြပါ အခြေအနေတစ်ရပ်ရပ်တွင် ကျရောက်ခဲ့လျှင် အိပ်ချိန်းသည် ကော်မရှင်သို့ တင်ပြအတည်ပြုချက်ရယူ၍ ယင်းကုမ္ပဏီအား မှတ်ပုံတင်ထားခြင်းမှ ပယ်ဖျက်ရမည်-

- (က) လူမွဲအဖြစ်ခံယူရန် ဆောင်ရွက်ခြင်းများ၊
- (ခ) ငွေချေးသက်သေခံလက်မှတ်များလွှဲပြောင်းခြင်းကို ကန့်သတ်ထားခြင်း၊
- (ဂ) ကော်မရှင်၏ ၇-၈-၂၀၁၅ ရက်စွဲပါ အမိန့်ကြော်ငြာစာ အမှတ် ၁/၂၀၁၅ အပိုဒ် ၈ အပိုဒ်ခွဲ (ဂ) ပါအတိုင်း ဆောင်ရွက်ခြင်း၊
- (ဃ) အိပ်ချိန်းက ဆောင်ရွက်နေသော မူလဈေးကွက် (Main Board) တွင် စာရင်းဝင်ခြင်း၊
- (င) ရင်းနှီးမြှုပ်နှံသူများနှင့် အများပြည်သူအကျိုးစီးပွားကို အကာအကွယ်ပေးရန် သင့်လျော်သည်ဟု ယူဆခြင်း။

၃၃။ အိပ်ချိန်းသည် အပိုဒ် ၃၂ အရ ပယ်ဖျက်ရန်ဆောင်ရွက်သည့်အခါ ရင်းနှီးမြှုပ်နှံသူများ သတိပြုမိစေရန်အလို့ငှာ ၎င်းအချက်အား ထုတ်ပြန်ကြေညာရမည်။

၃၄။ အိပ်ချိန်းသည် အပိုဒ် ၃၂ အရ မှတ်ပုံတင်ခြင်းမှ ပယ်ဖျက်ရန် ဆုံးဖြတ်သည့်နေ့ရက်မှစ၍ အောက်ပါတို့ကို တစ်လအတွင်းဆောင်ရွက်ရမည်-

- (က) ရင်းနှီးမြှုပ်နှံသူများအား အသိပေးအကြောင်းကြားခြင်း၊
- (ခ) အိပ်ချိန်း၏ ကွန်ပျူတာစနစ်တွင်မှတ်ပုံတင်ထားသော ငွေချေးသက်သေခံလက်မှတ်များကို စာရင်းသွင်းခြင်းမှ ပယ်ဖျက်ခြင်း၊
- (ဂ) စာရင်းရှင်းလင်းခြင်းနှင့် ငွေပေးချေခြင်း (Clearing & Settlement) တို့ ကျန်ရှိပါက ယင်းကိစ္စရပ်များကို ဆက်လက်ဆောင်ရွက်ခြင်း။

အခန်း (၁၄)

ရောင်းဝယ်ခြင်း၊ စာရင်းရှင်းလင်းခြင်း၊ ငွေပေးချေခြင်းနှင့် စာရင်းပြောင်းခြင်း

၃၅။ အိပ်ချိန်းသည် မှတ်ပုံတင်ထားသည့်ကုမ္ပဏီ၏ငွေချေးသက်သေခံလက်မှတ်ကို ရောင်းဝယ်ခြင်း၊ စာရင်းရှင်းလင်းခြင်း၊ ငွေပေးချေခြင်းနှင့် စာရင်းပြောင်းခြင်းကိစ္စရပ်များကိုဆောင်ရွက်ရာတွင် စာရင်းဝင်ငွေချေးသက်သေခံလက်မှတ်ကဲ့သို့ အလားတူဆောင်ရွက်ရမည်။

အခန်း (၁၅)

ဝန်ဆောင်ခများ

၃၆။ အိပ်ချိန်း၏ ဒါရိုက်တာအဖွဲ့သည် မှတ်ပုံတင်အကြံပေးနှင့် စာရင်းဝင်အကြံပေးကွက် (Pre - Listing Board - PLB) တွင် မှတ်ပုံတင်သည့်ကုမ္ပဏီများက ပေးဆောင်ရမည့်ဝန်ဆောင်ခများကို သတ်မှတ်ရမည်။

၃၇။ မှတ်ပုံတင်အကြံပေးနှင့် စာရင်းဝင်အကြံပေးကွက် (Pre - Listing Board - PLB) တွင် မှတ်ပုံတင်ထားသည့်ကုမ္ပဏီသည် အပိုဒ် ၃၆ အရ သတ်မှတ်ထားသည့် ဝန်ဆောင်ခများကိုပေးဆောင် ရမည်။

အခန်း(၁၆)

အထွေထွေပြဋ္ဌာန်းချက်များ

၃၈။ မှတ်ပုံတင်ထားသည့်ကုမ္ပဏီသည် ကော်ပိုရိတ်သတင်းအချက်အလက်များကို ကော်မရှင်၏ ၁၉-၂-၂၀၁၆ ရက်စွဲပါ အမိန့်ကြော်ငြာစာအမှတ် ၁/၂၀၁၆ ပါ သတ်မှတ်ချက်များနှင့်အညီ စဉ်ဆက် မပြတ်ထုတ်ဖော်ကြေညာခြင်းဖြင့် လုပ်ငန်းများကို ဖြောင့်မတ်မှန်ကန်စွာ ဆောင်ရွက်ရမည်။

၃၉။ မှတ်ပုံတင်ထားသည့်ကုမ္ပဏီသည် ကော်မရှင်၏ ၂၅-၃-၂၀၁၆ ရက်စွဲပါ ညွှန်ကြားချက် ၄/၂၀၁၆ ပါ သတ်မှတ်ချက်များကို လိုက်နာဆောင်ရွက်ရမည်။

၄၀။ မှတ်ပုံတင်ထားသည့်ကုမ္ပဏီသည် အိပ်ချိန်းက စုံစမ်းမေးမြန်းလျှင် ဆောလျင်စွာ အကြောင်း ပြန်ကြားရမည်။

ပုံ/

XXXXXXXXXX

(မောင်မောင်ဝင်း)

ဥက္ကဋ္ဌ

စာအမှတ်၊ ကော်မရှင်-၃ / ၃ / ၂ (၂၄၀ /၂၀၂၃)

ရက်စွဲ ၊ ၂၀၂၃ခုနှစ်၊ ဇွန်လ ၂၈ ရက်

ဖြန့်ဝေခြင်း

ပို့ဆောင်ရေးနှင့်ဆက်သွယ်ရေးဝန်ကြီးဌာန

စီမံကိန်းနှင့်ဘဏ္ဍာရေးဝန်ကြီးဌာန

ရင်းနှီးမြှုပ်နှံမှုနှင့်နိုင်ငံခြားစီးပွားဆက်သွယ်ရေးဝန်ကြီးဌာန

ဥပဒေရေးရာဝန်ကြီးဌာန

လျှပ်စစ်စွမ်းအားဝန်ကြီးဌာန

စွမ်းအင်ဝန်ကြီးဌာန

စက်မှုဝန်ကြီးဌာန

စီးပွားရေးနှင့်ကူးသန်းရောင်းဝယ်ရေးဝန်ကြီးဌာန

မြန်မာနိုင်ငံတော်ဗဟိုဘဏ်

အသေးစား၊ အငယ်စားနှင့်အလတ်စားစီးပွားရေးလုပ်ငန်းများဖွံ့ဖြိုးတိုးတက်ရေးအေဂျင်စီ

ပြည်တွင်းအခွန်များဦးစီးဌာန

ရင်းနှီးမြှုပ်နှံမှုနှင့်ကုမ္ပဏီများညွှန်ကြားမှုဦးစီးဌာန

ရန်ကုန်စတော့အိတ်ချိန်းဖက်စပ်ကုမ္ပဏီလီမိတက်

ငွေချေးသက်သေခံလက်မှတ်ကုမ္ပဏီများ

ညွှန်ကြားရေးမှူးချုပ်

ပုံနှိပ်ရေးနှင့်ထုတ်ဝေရေးဦးစီးဌာန

} မြန်မာနိုင်ငံပြန်တမ်းတွင်ထည့်သွင်းပေးနိုင်ပါရန်
မေတ္တာရပ်ခံချက်ဖြင့် ပေးပို့ပါသည်။

ပြည်ထောင်စုသမ္မတမြန်မာနိုင်ငံကုန်သည်များနှင့်စက်မှုလက်မှုလုပ်ငန်းရှင်များအသင်းချုပ်

မြန်မာနိုင်ငံလက်မှတ်ရပြည်သူ့စာရင်းကိုင်များအသင်း

အစုရှယ်ယာရှင် (၁၀၀) ဦး နှင့်အထက်ရှိသည့် အများနှင့်သက်ဆိုင်သည့်ကုမ္ပဏီများ